

मेडिका ने शुरू की 'होप' योजना

कोलकाता, २५ अगस्त (निप्र)। कोलकाता आधारित मेडिका सुपर स्पेशलिटी हास्पिटल ने एक अनोखी योजना शुरू की है, जिसके तहत ऐसे लोगों के माता-पिता के इलाज की मुकम्मल व्यवस्था की गई है, जो विदेशों में नौकरी कर रहे हैं। अक्सर देखा जाता है कि लोग विदेशों में नौकरी करने चले जाते हैं, लेकिन उनके माता-पिता भारत में ही रहते हैं। वृद्धावस्था में उनके इलाज की व्यवस्था ठीक तरह से नहीं हो पाती है। चाहते हुए भी विदेशों में रहने वाले लोग अपने माता-पिता को समय पर सही इलाज की व्यवस्था नहीं कर पाते, लेकिन अब ऐसे लोगों को चिंतित होने की जरूरत नहीं है, क्योंकि मेडिका सुपर स्पेशलिटी हास्पिटल ने 'होप' नाम से एक नई योजना की शुरुआत कर दी है।

संवादाताओं को इस आशय की जानकारी देते हुए हास्पिटल के चेयरमैन डॉ. आलोक राय ने बताया कि २०० डॉलर की धनराशि देकर इस योजना के तहत पंजीकरण कराया जा सकता है। पंजीकरण होने के साथ ही सभी तरह की चिकित्सकीय सुविधाएं उपलब्ध होने लगेंगी। मेडिका की ओर से पंजीकृत लोगों की समय-समय पर चिकित्सकीय जांच, चिकित्सा तथा एम्बुलेंस जैसी सुविधा मुहैया कराई जाएगी। चिकित्सा खर्च का बिल सीधे तौर पर विदेशों में रह रहे लोगों को भेज दिया जाएगा, जिसका भुगतान बिल मिलने के १५ दिनों के अंदर करना होगा।